

سلسلہ نباتات قرآن (قسط 14)

يَقْطِين

تحقیق و تحریر: سید قاسم محمود

عربی: الذَّبَاء (واحد ذبَاءة) 'القرع (واحد قُرْعَة) 'اليقطين (واحد يقطينة)

فارسی: کدو کشمیری: آل

اردو ہندی: لوکی لاطینی: Cucurbita

گجراتی: دودھی نباتاتی نام: Lagenaria siceraria standi

بنگالی: لُو خاندانی نام: Cucurbitaceae

”يَقْطِين“ کا ذکر قرآن مجید میں صرف ایک بار سورة الصَّفَّاتِ کی آیت ۱۳۶ میں آیا ہے۔ سیاق کلام ملاحظہ ہو:

﴿وَإِنَّ يُونُسَ لِمِنَ الْمُرْسَلِينَ ﴿۱۳۵﴾ إِذْ أَبَقَ إِلَى الْفُلِّ الْمَشْحُونِ ﴿۱۳۶﴾ فَسَاهَمَ فَكَانَ مِنَ الْمُدْحَضِينَ ﴿۱۳۷﴾ فَالْتَقَمَهُ الْحُوتُ وَهُوَ مُلِيمٌ ﴿۱۳۸﴾ فَلَوْلَا أَنَّهُ كَانَ مِنَ الْمُسَبِّحِينَ ﴿۱۳۹﴾ لَلَيْتَ فِي بَطْنِهِ إِلَى يَوْمِ يُبْعَثُونَ ﴿۱۴۰﴾ فَنَبَذْنَاهُ بِالْعَرَاءِ وَهُوَ سَقِيمٌ ﴿۱۴۱﴾ وَأَنْبَتْنَا عَلَيْهِ شَجَرَةً مِّنْ يَقْطِينٍ ﴿۱۴۲﴾﴾

”اور یونسؑ بھی رسولوں میں سے تھا۔ یاد کرو جب وہ ایک بھری کشتی کی طرف بھاگ نکلا۔ پھر قمر اندازی میں شریک ہوا اور اس میں مات کھائی۔ آخر کار مچھلی نے اُسے نگل لیا اور وہ ملامت زدہ تھا۔ اب اگر وہ تسبیح کرنے والوں میں سے نہ ہوتا تو روز قیامت تک اُسی مچھلی کے پیٹ میں رہتا۔ آخر کار ہم نے اسے بڑی سقیم حالت میں ایک چٹیل زمین پر پھینک دیا اور اُس پر ایک تیل دار درخت اُگادیا۔“

اگرچہ لفظ یَقْطِين عربی زبان میں ہر اُس پودے کو کہتے ہیں جو اپنی ڈنھل پر کھڑا نہ ہو جیسے تربوز، گکڑی اور کھیرا وغیرہ، لیکن یہ لفظ خاص طور پر کدو کے لیے مستعمل ہے۔ اللہ تعالیٰ کا

ارشاد ہے:

﴿وَأَنْبَتْنَا عَلَيْهِ شَجَرَةً مِّنْ يَقْطِينٍ﴾ (الصفّ)

”اور ہم نے اُس پر ایک تیل دار درخت اُگادیا۔“

ممکن ہے یہ اعتراض پیدا ہو کہ جو پودا اپنی ڈنھل پر کھڑا نہیں ہوتا اُس کو تو نجم کہتے ہیں اُس کو شجر نہیں کہتے کیونکہ شجر تو اُس پودے کو کہتے ہیں جو اپنے تنے پر کھڑا ہو۔ لیکن اہل لغت اس کے قائل ہیں۔ پھر ارشاد باری تعالیٰ ﴿شَجَرَةً مِّنْ يَقْطِينٍ﴾ میں لفظ ”شجرۃ“ لغت کے خلاف کیسے ہو سکتا ہے؟

قرآن مجید میں ”یقطين“ کا جو ذکر ہے اُس سے مراد کدّ و کا درخت ہے۔ اس کے پھل کو ”کدّ“ اور ”لوکی“ کہتے ہیں اور اس کے درخت کو یقطين کہتے ہیں۔

عربی میں کدّ کے لیے الذّبّاء اور القُرْع کے الفاظ بھی مستعمل ہیں اور احادیث میں زیادہ تر یہی الفاظ وارد ہوئے ہیں۔ چنانچہ صحیح بخاری اور صحیح مسلم میں حضرت انس بن مالک رضی اللہ عنہ سے روایت ہے کہ ایک درزی نے رسول اللہ ﷺ کو کھانے پر مدعو کیا۔ حضرت انسؓ کا بیان ہے کہ رسول اللہ ﷺ کے ہمراہ میں بھی گیا۔ داعی نے آپ ﷺ کی خدمتِ اقدس میں جو کی روٹی، خشک گوشت اور کدّ و کا بنا ہوا سالن پیش کیا۔ میں نے کھانے کے دوران رسول اللہ ﷺ کو دیکھا کہ آپؐ پیالے کے ارد گرد سے کدّ و کے قتلے چن چن کر کھا رہے تھے۔ اُسی روز سے میرے دل میں کدّ و کی رغبت پیدا ہو گئی۔

ابوطالوت بیان کرتے ہیں کہ میں حضرت انس بن مالک رضی اللہ عنہ کے پاس آیا جبکہ وہ کدّ و کھا رہے تھے اور کہتے تھے کہ ”اے درخت! تیری کیا حقیقت ہے؟ میں تو تجھے رسول اللہ ﷺ کے پسند کرنے کی وجہ سے پسند کرتا ہوں۔“ (ترمذی)

ایک اور حدیث میں حضرت عائشہ رضی اللہ عنہا سے روایت ہے، انہوں نے فرمایا کہ مجھ سے رسول اللہ ﷺ نے فرمایا: ”اے عائشہ! جب تم کوئی ہانڈی پکانے کے لیے تیار کرو تو اس میں زیادہ مقدار میں کدّ و ڈال لو اس لیے کہ کدّ و رنجیدہ دلوں کو مضبوط کرتا ہے۔“

بعض احادیث میں آیا ہے کہ رسول اللہ ﷺ نے کھانے پینے کے لیے کدّ و سے بنا ہوا پیالہ استعمال کرنے سے منع فرمایا ہے۔

طبی نقطہ نظر سے کدّ و سرد تر ہوتا ہے۔ یہ معدے سے جلد نیچے اتر کر نیچے کی جانب چلا جاتا ہے اور اگر ہضم ہونے سے پہلے فاسد نہ ہو تو اس سے عمدہ خلط پیدا ہوتی ہے۔ اس کی

خاصیت یہ ہے کہ اس کو جس چیز کے ساتھ استعمال کیا جائے، ہضم ہونے کے بعد اُسی میں تبدیل ہو جاتا ہے۔ اگر اس کو رائی کے ہمراہ استعمال کریں تو خلط حریف پیدا ہوگی اور اگر نمک کے ساتھ کھائیں تو خلط نمکین ہوگی اور اگر قابض چیز کے ساتھ کھائیں تو قابض خلط میں تبدیل ہوگا اور اگر ہبی کے ساتھ اس کو پکا کر کھائیں تو بدن کو عمدہ غذائیت بخشتا ہے۔

کدہ لطیف آبی ہوتا ہے۔ مرطوب بلفی غذا فراہم کرتا ہے۔ بخار زدہ لوگوں کے لیے نافع ہے۔ سرد مزاج لوگوں کو اس نہیں آتا۔ اسی طرح بلفی مزاج لوگوں کے لیے موزوں نہیں۔ اس کا پانی تشنگی کو دور کرتا ہے اور اگر اس کو پیا جائے یا اس سے سر کو دھویا جائے تو گرم سردی کو ختم کرتا ہے۔ پاخانہ نرم کرتا ہے، خواہ کسی طرح بھی استعمال کیا جائے۔ بخار زدہ لوگوں کے لیے اس جیسی یا اس سے زیادہ زود اثر کوئی دوسری دوا نہیں ہے۔ اگر گوندھے ہوئے آٹے کو اس پر لگا دیں اور چولہے یا تنور میں اس کو بھون کر اُس کے پانی کو لطیف مشروب کے ساتھ استعمال کیا جائے تو بخار کی تیز قسم کی حرارت کو ختم کرتا ہے، تشنگی دور کرتا ہے اور عمدہ تغذیہ کرتا ہے اور اگر اس کو ترنجبین اور ہبی کے مرے کے ساتھ استعمال کیا جائے تو خالص صفا کا اسہال کرتا ہے۔

اگر کدہ کو پکا کر اس کو تھوڑا سا شہد اور سہاگا کے ساتھ پیا جائے تو صفر اور بلفم دونوں کو ایک ساتھ خارج کرتا ہے۔ اگر اس کو پیس کر سر پر مالش کریں تو دماغ کی حرارت کے لیے بے حد مفید ہے۔

اگر کدہ کے چھلکے کو نچوڑ کر اس کا پانی روغن گل کے ساتھ آمیز کریں اور اس کو کان میں پکائیں تو کان کی حرارت اور ورم کے لیے نافع ہے۔ اس کا چھلکا آنکھ کے گرم ورم کے لیے بھی مفید ہوتا ہے اور گرم نفرس کو بھی ختم کرتا ہے۔ گرم مزاج اور بخار زدہ لوگوں کے لیے یہ غیر معمولی طور پر نفع بخش ہے۔ اگر معدے میں اس کا مقابلہ کسی ردی خلط سے ہو جائے تو یہ بھی اُسی ردی خلط میں تبدیل ہو جاتا ہے اور بدن میں خلط ردی پیدا کر دیتا ہے۔ اس کے ضرر کو سر کے اور پودینے کی چٹنی سے دور کیا جاسکتا ہے۔

قارئین نوٹ فرمالیں کہ ”یقطين“ کے تذکرے پر مشتمل اس مضمون پر ”سلسلہ نباتات قرآن“ تکمیل کو پہنچ گیا ہے۔